



ශ්‍රී ලංකා
ප්‍රජාතාන්ත්‍රික සමාජවාදී ජනරජයේ
පාර්ලිමේන්තුව

2018 අංක 8 දරන සක්‍රීය වගකීම්
කළමනාකරණ පනත

[සහතිකය සටහන් කළේ 2018 මාර්තු මස 28 වන දින]

ආණ්ඩුවේ නියමය පරිදි මුද්‍රණය කරන ලදී.

2018 මාර්තු මස 29 වන දින ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ගැසට් පත්‍රයේ II වන කොටසේ අතිරේකයක් වශයෙන් පළකරන ලදී.

ශ්‍රී ලංකා රජයේ මුද්‍රණ දෙපාර්තමේන්තුවේ මුද්‍රණය කරන ලදී.

කොළඹ 5, රජයේ ප්‍රකාශන කාර්යාංශයෙන් මිලදී ලබාගත හැකි ය.

මිල : රු. 12.00 යි.

තැපැල් ගාස්තුව : රු. 10.00 යි.

මෙම පනත www.documents.gov.lk වෙබ් අඩවියෙන් බාගත කළ හැක.



2018 අංක 8 දරන සක්‍රීය වගකීම්
කළමනාකරණ පනත

[සහතිකය සටහන් කළේ 2018 මාර්තු මස 28 වන දින]

එල්.ඩී.—ඕ. 36/2017.

ශ්‍රී ලංකාව තුළ රාජ්‍ය ණය කළමනාකරණය කරනු පිණිස සක්‍රීය වගකීම් කළමනාකරණය කිරීමේ කාර්යය සඳහා ශ්‍රී ලංකාව තුළ හෝ ඉන් පිටත හෝ ණය එකතුකර ගැනීමට බලය ලබා දීම සඳහා ද ඊට සම්බන්ධ හෝ ආනුෂංගික කාරණා සඳහා විධිවිධාන සැලැස්වීම පිණිස ද වූ පනතකි.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ පාර්ලිමේන්තුව විසින් මෙසේ පනවනු ලැබේ:—

1. මේ පනත 2018 අංක 8 දරන සක්‍රීය වගකීම් කළමනාකරණ පනත යනුවෙන් හඳුන්වනු ලබන අතර, ගැසට් පත්‍රයේ පළ කරනු ලබන නියමයක් මගින් අමාත්‍යවරයා විසින් නියම කරනු ලැබිය හැකි යම් දිනයක සිට ක්‍රියාත්මක විය යුතු ය.

යුහුඬු නාමය සහ ක්‍රියාත්මක වීමේ දිනය.

2. මධ්‍ය කාලීන සිට දිගු කාලීන දක්වා වන කාල තුළ ආණ්ඩුවේ මුදල් අවශ්‍යතා සහ ගෙවීම් සම්බන්ධව වගකීම් විවක්ෂණශීලී අවදානම් මට්ටමකට අනුකූලව හැකිතාක් අවම පිරිවැයක් යටතේ දරනු ලබන බව සහතික කිරීම පිණිස රාජ්‍ය ණය කළමනාකරණය කිරීම, මේ පනතේ අරමුණ වන්නේ ය.

අරමුණ.

3. පාර්ලිමේන්තුව විසින්, යම් නිශ්චිත මුදල් වර්ෂයක් තුළ දී, කලින් කලට, ආණ්ඩුවේ රාජ්‍ය ණය ප්‍රතිමූල්‍යනය කිරීමේ සහ පූර්ව මූල්‍යනය කිරීමේ කාර්ය සඳහා, ආණ්ඩුව සඳහා සහ ආණ්ඩුව වෙනුවෙන් (422 වන අධිකාරය වූ) මුදල් නීති පනතේ, (417 වන අධිකාරය වූ) දේශීය භාණ්ඩාගාර බිල්පත් ආඥාපනතේ, (420 වන අධිකාරය වූ) ලියාපදිංචි ස්කන්ධ හා සුරැකුම්පත් ආඥාපනතේ හෝ 1957 අංක 29 දරන විදේශීය ණය පනතේ විධිවිධාන ඇතුළුව මුදල් එකතු කර ගැනීම සඳහා අදාළ වන නීති ප්‍රකාරව, එම මුදල් වර්ෂයට ඉහතින් ම වූ මුදල් වර්ෂයේ අවසානයට ගෙවීමට ඉතිරිව ඇති සමස්ත ණයෙන් සියයට දහයක් නොඉක්මවිය යුතු මුදල් ප්‍රමාණයක් ශ්‍රී ලංකාව තුළින් හෝ ඉන් පිටතින් හෝ ණය මුදලක් ලෙස එකතු කර ගැනීම සඳහා යෝජනා සම්මතයක් මගින් අනුමතය ලබා දෙනු ලැබිය හැකි ය.

රාජ්‍ය ණය කළමනාකරණය කිරීමේ කාර්යය සඳහා ණය ලබා ගැනීම.

4. (1) අමාත්‍යවරයා විසින් අමාත්‍ය මණ්ඩලයේ අනුමතය ඇතිව සහ, මෙම පනතේ 3 වන වගන්තියේ විධිවිධාන සහ (422 වන

ආණ්ඩුවේ වගකීම් පියවීම.

2018 අංක 8 දරන සක්‍රීය වගකීම් කළමනාකරණ පනත

අධිකාරය වූ මුදල් නීති පනතේ 114 වන වගන්තියේ විධිවිධානවලට යටත්ව —

(අ) ණයක් මගින් එකතු කර ගත යුතු මුදල් ප්‍රමාණය;

(ආ) එම ණය ලබා ගනු ලබන ආකාරය; සහ

(ඇ) පවත්නා ණය පෙරාතුව මිල දී ගැනීම සහ පවත්නා ණය අලුත් ණය සමග හුවමාරු කිරීම ඇතුළුව, එකී ආණ්ඩුවේ එම ගෙවීමේ වගකීම් පියවීම සඳහා යෝග්‍ය බවට අමාත්‍යවරයා විසින් සලකනු ලබන ආකාරය,

ඇතුළු රාජ්‍ය ණය ප්‍රති මූල්‍යනය සහ පූර්ව මූල්‍යනය කිරීම සම්බන්ධයෙන් සහ එයට අදාළ ආනුෂංගික කාරණා පිළිබඳ තීරණය කරනු ලැබිය යුතු ය.

(2) (1) වන උපවගන්තිය යටතේ අමාත්‍යවරයා විසින් ගනු ලබන තීරණය ශ්‍රී ලංකා මහ බැංකු විෂයය පවරා ඇති අමාත්‍යවරයා මගින් රෙජිස්ට්‍රාර්වරයා වෙත ලිඛිතව දන්වනු ලැබිය යුතු ය.

(3) රෙජිස්ට්‍රාර්වරයා විසින්, එම දැන්වීමෙහි නියම සහ අමාත්‍යවරයා විසින් තත්කාර්ය සඳහා නිකුත් කරනු ලැබිය හැකි යම් විධානයන්ට යටත්ව —

(අ) එම ණය එකතු කර ගැනීමට අවශ්‍ය විය හැකි එවැනි සියලු සැලසුම් සකසනු ලැබිය හැකි ය; සහ

(ආ) ආණ්ඩුවේ යහපත උදෙසා ලබා ගත හැකි වඩාත් වාසිදායක නියමයන් මත ආණ්ඩුවේ වගකීම පියවීම සඳහා එම සැලසුම් බලාත්මක කරනු ලැබිය හැකි ය.

විසර්ජන පනතේ විධිවිධාන අදාළ විමෝචන නිදහස් වූම.

5. ආණ්ඩුවේ රාජ්‍ය ණය ප්‍රති මූල්‍යනය සහ පූර්ව මූල්‍යනය කිරීමේ කාර්ය සඳහා ආණ්ඩුව සඳහා හෝ ආණ්ඩුව වෙනුවෙන් එකතු කරගනු ලබන යම් ණයක්, 2017 අංක 30 දරන විසර්ජන පනතේ 2 (1) (ආ) වන වගන්තියේ විධිවිධාන අදාළ විමෝචන ද, එසේ ම 2017 අංක 30 දරන විසර්ජන පනත ක්‍රියාත්මක වීම ආරම්භ වීමේ දිනයෙන් පසු පනවනු ලබන යම් වාර්ෂික විසර්ජන පනතක විධිවිධාන අදාළ විමෝචන ද නිදහස් විය යුතු ය.

2018 අංක 8 දරන සක්‍රීය වගකීම් 3
 කළමනාකරණ පනත

6. (1) මේ පනත යටතේ එකතු කර ගනු ලැබූ යම් ණයක්,
 එහි —

ණය, ඒකාබද්ධ
 අරමුදලට වැය
 බරක් විය යුතු බව.

(අ) මුදල් ඒකකය ශ්‍රී ලංකා රුපියල් වන අවස්ථාවක, (422 වන අධිකාරය වූ) මුදල් නීති පනතේ 107 වන වගන්තියේ විධිවිධානවලට යටත්ව, භාණ්ඩාගාර ලේකම්වරයා විසින්, තත්කාර්ය සඳහා, ලිඛිතව නම් කරනු ලැබිය හැකි නියෝජ්‍ය භාණ්ඩාගාර ලේකම්වරයකු විසින් ශ්‍රී ලංකා මහ බැංකුවේ හෝ බලපත්‍රලාභී වාණිජ බැංකුවක පවත්වාගෙන යනු ලබන එක් ගිණුමක හෝ ඊට වැඩි ගිණුම් සංඛ්‍යාවක රඳවා ගත යුතු ය;

(ආ) මුදල් ඒකකය විදේශ ව්‍යවහාර මුදල් වන අවස්ථාවක, භාණ්ඩාගාර ලේකම්වරයා විසින්, තත්කාර්ය සඳහා, ලිඛිතව නම් කරනු ලැබිය හැකි නියෝජ්‍ය භාණ්ඩාගාර ලේකම්වරයකු විසින් ශ්‍රී ලංකා මහ බැංකුවේ පවත්වාගෙන යනු ලබන එක් ගිණුමක හෝ ඊට වැඩි ගිණුම් සංඛ්‍යාවක රඳවා ගත යුතු ය.

(2) ශ්‍රී ලංකා මහ බැංකුවේ හෝ බලපත්‍රලාභී වාණිජ බැංකුවක පවත්වාගෙන යනු ලබන යම් ගිණුමක ඇති මුල් මුදල සහ යම් පොළියක් වේ නම්, එම පොළිය අදාළ ශ්‍රී ලංකාවේ වත්කම් ලෙස එහෙත් ආරක්ෂිත සංචාන ගිණුමක් ආකාරයෙන් ඒකාබද්ධ අරමුදලෙහි කොටසක් විය යුතු ය.

(3) (1) වන උපවගන්තිය යටතේ රඳවා ගනු ලබන මුදල් මේ පනතේ අරමුණ සාක්ෂාත් කර ගැනීම සඳහා රාජ්‍ය ණය ප්‍රති මූල්‍යනය සහ පූර්ව මූල්‍යනය කිරීමේ කාර්ය සඳහා පමණක් භාවිත කළ යුතු ය.

7. 2003 අංක 3 දරන මූල්‍ය කළමනාකරණ (වගකීම) පනත යටතේ සභාගත කිරීම අවශ්‍ය වන්නා වූ ආණ්ඩුවේ මූල්‍ය කාර්ය සාධනයට අදාළ වාර්තාවට මේ පනතේ විධිවිධාන යටතේ ලබා ගත් සියලු ණය, ශ්‍රී ලංකා මහ බැංකුවේ හෝ බලපත්‍රලාභී වාණිජ බැංකුවක පවත්වාගෙන යනු ලබන ගිණුම්වල රඳවා ගනු ලබන මුදල් සහ ආණ්ඩුවේ වගකීම් පියවීම සම්බන්ධ සියලු තොරතුරු ඇතුළත් කළ යුතු ය.

2003 අංක 3 දරන
 මූල්‍ය
 කළමනාකරණ
 (වගකීම) පනත
 යටතේ වාර්තා
 කිරීම.

2018 අංක 8 දරන සක්‍රීය වගකීම් කළමනාකරණ පනත

මුද්දර ගාස්තුවලින් නිදහස් බව.

8. වෙනත් යම් ලිඛිත නීතියක පටහැනිව කුමක් සඳහන් වුව ද, එය නොතකා, මේ පනතේ විධිවිධාන යටතේ සාදනු ලබන හෝ භාවිත කරනු ලබන සියලු ලේඛන හෝ සාධන පත්‍ර මුද්දර ගාස්තුවලින් නිදහස් විය යුතු ය.

සද්භාවයෙන් සිදුකරන ලද ක්‍රියාවන් සඳහා ආරක්ෂාව.

9. (1) මුදල් මණ්ඩලයේ කිසිදු සාමාජිකයකු හෝ ශ්‍රී ලංකා මහ බැංකුවේ නිලධාරියකු, හෝ සේවකයකු, ශ්‍රී ලංකා මහ බැංකුව මගින් දරන ලද යම් හානියක් හෝ පාඩුවක් සඳහා එම හානිය හෝ පාඩුව ඔහුගේ විෂමාවාරය හෝ සිතාමතා සිදුකරන ලද පැහැර හැරීමක් හේතුවෙන් සිදු වූයේ නම් මිස වගකීමට යටත් නොවිය යුතු ය.

(2) මුදල් මණ්ඩලයේ සෑම සාමාජිකයකු සහ ශ්‍රී ලංකා මහ බැංකුවේ නිලධාරියකු හෝ සේවකයකු, ඔහුගේ විෂමාවාරය හෝ හිතාමතා කරන ලද පැහැර හැරීම හේතුවෙන් සිදු වූ බවට මුදල් මණ්ඩලය විසින් සලකනු ලබන යම් හානි හෝ වියදම් හැර, ඔහුගේ කාර්යය ඉටු කිරීමේ දී ඔහු විසින් දරන ලද සියලු හානි සහ වියදම් සඳහා ශ්‍රී ලංකා මහ බැංකුව විසින් හානි පූරණය කළ යුතු ය.

නියෝග.

10. (1) අමාත්‍යවරයා විසින් මුදල් මණ්ඩලයේ උපදෙස් මත, මේ පනතින් නියම කිරීමට නියම කර ඇති සියලු කාරණාවලට අදාළව හෝ මේ පනතින් නියෝග සෑදීමට බලය ලබා දී ඇත්තේ යම් කාරණාවලට අදාළව ද, එම කාරණාවලට අදාළව නියෝග සාදනු ලැබිය හැකි ය.

(2) විශේෂයෙන් සහ (1) වන උපවගන්තියෙන් පවරන ලද බලතලවල ව්‍යාප්තියට අගතියක් නොවන පරිදි අමාත්‍යවරයා විසින් පහත දැක්වෙන කාරණා සියල්ල හෝ ඉන් කිසිවකට අදාළව නියෝග සාදනු ලැබිය හැකි ය:—

- (අ) ණය ප්‍රති මූල්‍යනය කිරීම සහ පූර්ව මූල්‍යනය කිරීම කරනු ලැබිය යුත්තේ යම් කොන්දේසිවලට යටත්ව ද එම කොන්දේසි;

2018 අංක 8 දරන සක්‍රීය වගකීම් 5
කළමනාකරණ පනත

(ආ) ණය ප්‍රති මූල්‍යනය සහ පූර්ව ප්‍රති මූල්‍යනය කිරීමට අදාළ ආකාරය සහ කාර්ය පටිපාටිය; සහ

(ඇ) මේ පනතේ අරමුණ සාක්ෂාත් කර ගැනීමේ කාර්ය සඳහා අවශ්‍ය විය හැකි වෙනත් යම් කාරණා.

(3) අමාත්‍යවරයා විසින් සාදනු ලබන සෑම නියෝගයක් ම ගැසට් පත්‍රයේ පළ කරනු ලැබිය යුතු අතර, එසේ පළකරන ලද දින සිට හෝ එම නියෝගයේ නිශ්චිතව සඳහන් කරනු ලැබිය හැකි වෙනත් යම් පසු දිනයක සිට ක්‍රියාත්මකභාවයට එළඹිය යුතු ය.

(4) අමාත්‍යවරයා විසින් සාදනු ලබන සෑම නියෝගයක් ම, එකී නියෝගය ගැසට් පත්‍රයේ පළකරන ලද දිනයේ සිට මාස තුනක් ඇතුළත අනුමතය සඳහා පාර්ලිමේන්තුව වෙත ඉදිරිපත් කළ යුතු ය. එසේ අනුමත නොකළ එකී යම් නියෝගයක්, ඒ යටතේ කලින් සිදු කරන ලද කිසිවකට අගතියක් නොමැතිව, ඒ අනුමතයේ දින සිට පරිච්ඡින්න කරනු ලැබූ ලෙස සලකනු ලැබිය යුතු ය.

(5) අමාත්‍යවරයා විසින් සාදන ලද යම් නියෝගයක් එසේ පරිච්ඡින්න වූ ලෙස සලකනු ලබන දිනය පිළිබඳ දැන්වීමක් ගැසට් පත්‍රයේ පළ කරනු ලැබිය යුතු ය.

11. අමාත්‍යවරයා විසින් ගැසට් පත්‍රයේ පළකරනු ලබන නියමයන් මගින් එම නියමයේ නිශ්චිතව සඳහන් කරනු ලැබිය හැකි යම් කොන්දේසි, වෙන්කිරීම් සහ සීමාකිරීම්වලට යටත් ව, මේ පනතේ 4 වන සහ 10 වන වගන්ති මගින් අමාත්‍යවරයා වෙත පැවරී ඇති යම් බලතල හැර අනෙකුත් බලතල භාණ්ඩාගාර ලේකම්වරයා වෙත අභිනියෝජනය කරනු ලැබිය හැකි ය.

මුදල් විෂයය පවරා ඇති අමාත්‍යවරයා විසින් බලතල අභිනියෝජනය කිරීම.

12. මේ පනතේ විධිවිධාන උල්ලංඝනය කරනු ලබන යම් තැනැත්තකු මේ පනත යටතේ වරදක් සිදු කරනු ලබන අතර, මහෙස්ත්‍රාත්වරයකු ඉදිරියේ පවත්වනු ලබන ලඝු නඩු විභාගයකින් පසු වරදකරු කරනු ලැබූ විට වසර පහක් නොඉක්මවන කාලයක් සඳහා බන්ධනාගාරගත කරනු ලැබීමට හෝ රුපියල් මිලියන තුනකට නොඅඩු සහ රුපියල් මිලියන දහයක් නොඉක්මවන්නා වූ ද, දඩයකට හෝ එම වරදින් ආණ්ඩුවට මූල්‍යමය පාඩුවක් හෝ මූල්‍යමය අගයකින්

වැරදි.

6 2018 අංක 8 දරන සක්‍රීය වගකීම්
කළමනාකරණ පනත

ප්‍රමාණිකරණය කළ හැකි පාඩුවක් සිදුව ඇති විට දී, එකී පාඩුවේ අගය මෙන් දෙගුණයක අගයකට සමාන දඩයකට හෝ එම බන්ධනාගාරගත කිරීම හා දඩය යන දඬුවම් දෙකටම හෝ එම තැනැත්තා යටත් විය යුතු ය.

මේ පනත වෙනස් නීති අභිබවා බලපැවැත්විය යුතු බව.

13. මේ පනතේ විධිවිධාන සහ වෙනත් යම් ලිඛිත නීතියක විධිවිධාන අතර යම් ගැටීමක් හෝ අනනුකූලතාවයක් ඇති වුවහොත්, එවිට, මේ පනතේ විධිවිධාන බලපැවැත්විය යුතු ය.

අර්ථ නිරූපණය.

14. පද සම්බන්ධයෙන් අන්‍යාර්ථයක් අවශ්‍ය වුවහොත් මිස, මේ පනතේ —

“ශ්‍රී ලංකා මහ බැංකුව” යන්නෙන්, (422 වන අධිකාරය වූ) මුදල් නීති පනත යටතේ පිහිටුවන ලද ශ්‍රී ලංකා මහ බැංකුව අදහස් වේ;

“මුදල් වර්ෂය” යන්නෙන්, ජනවාරි මස පළමුවන දිනයෙන් ආරම්භ වී දෙසැම්බර් මස තිස් එක් වන දිනයෙන් අවසන් වන මාස දොළහක කාලසීමාව අදහස් වේ;

“බලපත්‍රලාභී වාණිජ බැංකුව” යන්නෙන්, වාණිජ බැංකු කටයුතු සිදු කිරීම සඳහා 1988 අංක 30 දරන බැංකු පනතේ විධිවිධාන යටතේ පිහිටුවන ලද බලපත්‍රලාභී බැංකුවක් අදහස් වේ;

“අමාත්‍යවරයා” යන්නෙන්, මුදල් විෂය පචරා ඇති අමාත්‍යවරයා අදහස් වේ;

“මුදල් මණ්ඩලය” යන්නෙන්, (422 වන අධිකාරය වූ) මුදල් නීති පනත යටතේ පිහිටුවන ලද ශ්‍රී ලංකා මහ බැංකුවේ මුදල් මණ්ඩලය අදහස් වේ;

“පූර්ව මූල්‍යනය” යන්නට, හිඟව පවතින යම් ණයක කොන්දේසි සහ නියමයන් වෙනස් කිරීම පිණිස එකී ණය ප්‍රතිව්‍යුහගත කිරීම සඳහා කලින් සකසනු ලබන මූල්‍ය සැලසුම් ඇතුළත් වේ;

“රාජ්‍ය ණය” යන්නෙන්, ආණ්ඩුව විසින් එකතු කරගත් හෝ ඇප වූ ණය සහ නිකුත් කළ හෝ ඇප වූ සුරැකුම්පත්වල ප්‍රතිඵලයක් ලෙස ලැබෙන සියලු මූල්‍ය වගකීම් අදහස් වන අතර, ඊට එම ණයට අදාළ පොලී, නිදන්ගත අරමුදල් ගාස්තු, ණය ආපසු ගෙවීම හෝ ක්‍රම ක්‍රමයෙන් ණය ක්ෂය කිරීම සහ ආණ්ඩුවේ ආදායම් සුරැකුම්කොට ලබාගත් ණය සම්බන්ධයෙන් වියදම් සහ එමගින් ඇති වූ ණය ගෙවීම සහ නිදහස් කර ගැනීම සඳහා වන සියලු වියදම් ඇතුළත් වේ;

“ප්‍රති මූල්‍යනය” යන්නට, හිඟව පවත්නා ණයක් හෝ ණය, වෙනත් ණයක් හෝ ණය වෙනුවට ආදේශ කිරීම ඇතුළත් වේ; සහ

“රෙජිස්ට්‍රාර්වරයා” යන්නෙන්, (420 වන අධිකාරය වූ) ලියාපදිංචි ස්කන්ධ හා සුරැකුම්පත් ආඥාපනතේ විධිවිධාන යටතේ පත් කළ රෙජිස්ට්‍රාර්වරයා අදහස් වේ.

15. මේ පනතේ සිංහල හා දෙමළ භාෂා පාඨ අතර යම් අනනුකූලතාවක් ඇති වුවහොත්, එවිට, සිංහල භාෂා පාඨය බලපැවැත්විය යුතු ය.

අනනුකූලතාවක් ඇති වූ විට සිංහල භාෂා පාඨය බලපැවැත්විය යුතු බව.

පාර්ලිමේන්තුවේ සිංහල පනත්, අංක 118, දෙස්තර ඩැනිස්ටර් ද සිල්වා මාවත, කොළඹ 08,
රජයේ මුද්‍රණාලයේ පිහිටි "ප්‍රකාශන පියස" හි දී මිල දී ගත හැකි ය.